



”عید و رمضان میں اختلاف کا قابل عمل شرعی حل“

سوال:- جناب محترم مفتی منیر احمد اخون صاحب دامت برکاتہم! السلام علیکم ورحمۃ اللہ وبرکاتہ! کیا فرماتے ہیں علمائے دین و مفتیان شرع متین بیچ اس مسئلے کہ: ہمارے ہاں امریکہ میں رمضان اور عیدین کا ایک بڑا مسئلہ درپیش ہوتا ہے جس کی بناء پر عوام کافی الجھن کا شکار ہو جاتے ہیں وہ یہ کہ رویت ہلال کے بارے میں لوگوں کے تین گروہ بن گئے ہیں۔ پہلا گروہ وہ ہے جو کہ شمالی امریکہ میں چاند دیکھنے کا اہتمام کرتے ہیں۔ مختلف علاقوں میں کمیٹیاں بنی ہوئی ہیں۔ دوسرا گروہ وہ ہے جو اپنے حساب کتاب کے ذریعے سے معلومات حاصل کرتے ہیں اور پہلے ہی سے لوگوں کو مطلع کر دیتے ہیں کہ کس تاریخ کو رمضان شروع ہوگا اور کس تاریخ کو عید ہوگی۔ تیسرا گروہ وہ ہے جو سعودی عرب والوں کی رویت پر بھروسہ کر کے انکے اعلان پر عید کرتے ہیں اور روزے رکھتے ہیں۔ اب کیفیت یہ بن چکی ہے کہ ہر علاقہ، ہر محلہ بلکہ ہر گلی میں بھی ایسے مواقعوں پر لوگوں کا ایک عجیب و غریب منظر سامنے آتا ہے اور افراتفری کا عالم ہوتا ہے حتیٰ کہ ایک ہی گھر میں بعض دفعہ ایسا ہوتا ہے کہ میاں عید منار ہا ہے اور بیوی کا روزہ ہوتا ہے۔ اسی طرح بھائی کا روزہ ہوتا ہے بہن عید منار ہی ہوتی ہے۔ کافی اختلاف پیدا ہو چکا ہے، خوشی کے موقع پر بھی ایک ناخوشی کا منظر ہوتا ہے۔ بالٹی مور میں خصوصاً اور پورے امریکہ و کینیڈا میں عموماً مسلمانوں کی اکثریت سعودی عرب کی روایت کی بنیاد پر رمضان اور عید کا اعلان کر رہی ہے جبکہ مسلمانوں کی اقلیت لوکل مون سائٹنگ کے مطابق رمضان و عید کرتی ہے۔ اب پوچھنا یہ ہے کہ کیا مسلمان امت کو اس انتشار سے بچانے اور سب کی خوشی کو ایک کرنے کیلئے سعودی عرب کی رویت کی بنیاد پر رمضان و عید کر سکتے ہیں یا نہیں؟ یہ فتاویٰ حاضر خدمت ہیں۔ ان میں اہم فتویٰ دارالعلوم کراچی پاکستان کا ہے۔ آنجناب سے درخواست ہے کہ اس سلسلے میں تفصیلی جواب لکھیں نیز جو سعودی عرب کی رویت پر اعتراض کرتے ہیں، انکا بھی جواب دیں۔ میری تمنا ہے کہ آپکے فتویٰ کے ذریعے رمضان و عید میں اتحاد کا تحفہ امت کو نصیب ہو جائے۔ اللہ تعالیٰ قبول فرمائے۔ آمین! (لفظ۔ احفاظ احمد، بالٹی مور امریکہ۔ مارچ 23، 2011)

حل۔ عید و رمضان کے مواقع پر باہم انتشار و اختلاف سے بچنے کے لئے بہترین قابل عمل حل قرآن و احادیث کی روشنی اور نبی اکرم ﷺ اور صحابہ کرامؓ کے عمل سے ثابت جمہور اور اکثر فقہائے اسلام۔ امام اعظم ابوحنیفہؒ، امام مالکؒ، امام احمد بن حنبلؒ، بعض شوافع اور اکثر متاخرین حنفیہ اور علامہ ابن تیمیہ وغیرہ کا اتقائی مسلک ہے اور وہ ہے (فقہی الفاظ میں) اختلاف مطالع مطلقاً معتبر نہیں یعنی آسان الفاظ میں یوں کہیں کہ گلوبل مون سائٹنگ عین شریعت و سنت کا تقاضا ہے۔ (صحیح بخاری ج ۳۵۶، صحیح مسلم ج ۳۴۷، سنن ابوداؤد ج ۳۲۶، سنن کبریٰ بہیقی ج ۳۴۹، فتاویٰ شامی ج ۲۳۹۳) کیونکہ رسول اکرم ﷺ نے صحاح ستہ کی تقریباً ۲۹ صحیح احادیث میں پوری امت کو عمومی خطاب کرتے ہوئے مطلق رویت کا حکم دیا ہے اور مالک کے قریب یا بعید ہونے کی کوئی صراحت بیان نہیں کی ہے اور نہ ہی رویت کے حکم کو کسی خاص فرد یا جماعت اور علاقے کے ساتھ وابستہ کیا ہے بلکہ پوری امت کو خطاب کرتے ہوئے گلوبل مون سائٹنگ کا حکم فرمایا ہے جبکہ کسی ایک حدیث سے بھی

اختلافِ مطالع معتبر ہونے کا ثبوت نہیں ملتا نہ اشارۃ النص سے، نہ اقتضاً النص سے اور نہ ہی دلالت النص سے۔ یعنی آسان الفاظ میں یوں کہیں کہ لوکل مون سائینگ یعنی (ہر ملک کے مسلمان اپنے اپنے ملک کی رویت کا اعتبار کریں) کا کسی ایک حدیث میں بھی صریح حکم نہیں دیا گیا۔ (فتح القدیر ۲/۲۳۳ ج ۲، الفقہ الاسلامی ۱۶۶۲ ج ۳، کفایت المفتی ۲۲۴ ج ۴، رویت ہلال ۱۱۹ از مفتی محمد نعیم)

یہاں تک کہ شوافع کی دلیل ”حدیث کریب“ میں بھی لکل بلد رویت کے الفاظ کہ ”ہر ملک کی اپنی اپنی رویت کا اعتبار ہے“ نہ خود آنحضرت ﷺ سے منقول ہیں اور نہ خود ابن عباسؓ ہی نے یہ الفاظ اپنے اجتہاد میں کہے ہیں۔ (اس حدیث پر تفصیلی گفتگو آئندہ آئیگی) بلکہ مزے کی بات یہ ہے کہ خود کریب جو علوم شریعت میں ابن عباسؓ کے خاص شاگرد ہیں کوئی عام آدمی نہیں ہیں۔ ان کا تعجب سے یہ سوال کرنا کہ ”اولاً تکتفی برویت معاویہ وصیامہ فقال لا، ہکذا امرنا رسول اللہ صلی اللہ علیہ وسلم“ (کیا حضرت معاویہ رضی اللہ عنہ کا چاند دیکھنا اور روزہ رکھنا کافی نہیں ہے، انہوں نے (ابن عباسؓ) نے فرمایا نہیں اسی طرح ہم کو رسول اللہ ﷺ نے حکم دیا ہے۔) اس بات پر شاہد عدل اور صحیح قرینہ ہے کہ اس وقت صحابہؓ و تابعینؓ کے ماحول میں ایک ملک کی رویت کا دوسرے ملک میں حجت سمجھی جانے کا عام معمول تھا جس کی تائید بیہقی اور ابو یعلیٰ موصلی کی روایت سے بھی ہوتی ہے (جو آئندہ آئیگی) اس لئے خاص طور پر کسی حنفی مفتی یا عالم کا خود اپنے فقہائے حنفیہ کے مقابلے میں اس ”حدیث کریب“ کو پیش کر کے شافعی مسلک کے دفاع کے لئے سینہ سپر ہونا ناقابل فہم بھی ہے اور جمہور امت اور اکابرین علمائے دیوبند اور بریلوی کے فتاویٰ سے اعراض بھی۔ حاشا وکلا کسی حنفی عالم کو اس کا تصور بھی نہیں کرنا چاہئے۔

اسی لئے جمہور فقہائے اسلام اس بات پر متفق ہیں کہ ایک ملک کی رویت دوسرے ممالک میں بسنے والے مسلمانوں کے لئے حجت ہے اور اس کے مطابق روزہ رکھنا اور عید منانا اور قربانیاں کرنا واجب ہے بشرطیکہ رویت ہلال کا ثبوت دوسرے ممالک تک شرعی شہادت وغیرہ کے مطابق ہو جائے (رد المحتار شامی ۳۹۳ ج ۲، فتاویٰ عالمگیری ۹۸ ج ۱، بحر الرائق ۲۷۰ ج ۲، امداد الفتاویٰ ۱۵۴ ج ۲، فتاویٰ محمودیہ ۲۸۲ ج ۷) نیز تمام مکاتب فکر دیوبندی، بریلوی، اہلحدیث وغیرہ کے اکابر علمائے کرام کے فتاویٰ بھی اس پر متفق ہیں چنانچہ جب مرکز اسلام مکہ مکرمہ سے ام القریٰ کی مرکزی رویت ہلال کمیٹی عید و رمضان کے چاند کا باقاعدہ اعلان کر دے تو امریکہ، کینیڈا اور یورپ وغیرہ دور ممالک کے مسلمانوں پر اس کے مطابق روزہ رکھنا، عید منانا اور قربانیاں کرنا واجب ہے ورنہ شہود شہر رمضان ہو جائیگی وجہ سے روزے کی قضا لازم آئے گی اور عید کے دن روزہ رکھنے کی صورت میں سخت گناہ گار ہونگے اور امت کو انتشار میں ڈالنے کا وبال الگ رہا۔

چنانچہ حضرت حکیم الامت مولانا اشرف علی تھانویؒ فرماتے ہیں کہ اگر مکہ یا مدینہ سے شرعی ثبوت کے ساتھ خبر آجائے کہ وہاں یہاں سے پہلے چاند ہوا ہے تو ہندوستان والوں پر اس خبر کی وجہ سے ایک روزہ رکھنا فرض ہوگا الخ (فتاویٰ رحیمیہ ۲۱۱ ج ۱ بحوالہ وعظ العشر ۸۷۷) نیز ہائی تبلیغی جماعت حضرت مولانا الیاس کاندھلویؒ کے استاذ و پیر و مرشد مرجع علمائے دیوبند امام ربانی حضرت مولانا رشید احمد گنگوہیؒ اپنی مایہ ناز کتاب کوکب الدرری شرح ترمذی میں ائمہ طراز ہیں کہ اگر کلکتہ (ہندوستان) میں چاند جمعہ کی رات میں نظر آیا اور مکہ میں خمیس (جمعرات) کی رات کو اور کلکتہ والوں کو پتا نہ چل سکا کہ مکہ میں رمضان خمیس (جمعرات) سے شروع ہو چکا ہے تو جب بھی ان کو اس بات کا پتا چلے گا ان کے لئے ضروری ہوگا کہ وہ عید مکہ والوں کے ساتھ منائیں اور پہلا روزہ قضا کریں الخ

(کوکب الدرری شرح ترمذی ۳۳۶)

فاضل بریلی اعلیٰ حضرت مولانا احمد رضا خان بریلویؒ بھی ایک فتویٰ میں ارشاد فرماتے ہیں عمر و کا قول (کہ ہند سے دور دراز ملک مکہ معظمہ میں ۲۹ کا چاند ہو گیا تو بھرانج والوں کو ان کے ساتھ روزہ نہ رکھنے کی بناء پر ایک روزہ کی قضا کرنا لازمی ہے) صحیح ہے، ہمارے آئمہ کرام کا مذہب صحیح معتمد یہی ہے۔ (فتاویٰ رضویہ ج ۵۶۷ ج ۱۱۸ از اعلیٰ حضرت مولانا احمد رضا خان بریلویؒ)

کیونکہ سعودی عرب میں علمائے مکہ و مدینہ جس بنیاد پر رویت ہلال کا اعلان کرتے ہیں وہ خالص سنت طریقت ہے جس میں چاند کی نفی و اثبات میں قواعد فلکیہ کو کوئی دخل نہیں اور اسی پر تمام فقہائے اربعہ فقہ حنفی، فقہ مالکی، فقہ شافعی اور فقہ حنبلی متفق ہیں سوائے شوافع میں سے علامہ سبکیؒ کے کوئی مخالف نہیں جنہوں نے شریعت و سنت کے مقابلے میں چاند کی نفی میں قواعد فلکیہ کا اعتبار کیا ہے حالانکہ شرعی ذرائع صرف تین ہیں

۱۔ رویت عامہ ۲۔ شرعی شہادت یا خبر ۳۔ اکمال ثلاثین یہی وجہ ہے کہ خود شوافع میں سے علامہ ابن حجر عسقلانی اور علامہ خیر الدین ربیع نے علامہ سبکی کے قول کو مردود ناقابل اعتبار اور باطل قرار دیا ہے۔ نیز استاذ المحدثین حضرت مولانا محمد یوسف بنوریؒ اور مفتی اعظم پاکستان مفتی ولی حسن ٹوکی نے سبکی کی تحقیق کو غلط قرار دیا اور اسکو شرعی ذرائع کے مقابلے میں ایک نئے سبب کا اختراع کہا ہے۔

(فتویٰ ۱۹۶۹ء) فتاویٰ شامی ج ۳۵۴ ج ۳ (فقہ حنفی) مواہب الجلیل ج ۳۸۷ ج ۲ (فقہ مالکی) شرح مہذب ج ۲۸ ج ۶ (فقہ شافعی) کتاب الفروع ج ۳ (فقہ حنبلی)

اسی لئے موجودہ دور کے مفتی اعظم پاکستان مفتی محمد رفیع عثمانی، شیخ الاسلام مفتی محمد تقی عثمانی، دارالعلوم دیوبند کے مفتی اعظم مفتی نظام الدین اعظمی، صدر مفتی دارالعلوم دیوبند مفتی حبیب الرحمن، مظاہر العلوم سہارنپور کے مفتی محمد یحییٰ، جامعہ بنوریہ کراچی کے مفتی محمد نعیم اور بریلوی مکتبہ فکر کے بانی اعلیٰ حضرت مولانا احمد رضا خان بریلوی وغیرہ دیگر علمائے کرام نے سعودی رویت کو شرعی رویت قرار دیا ہے اور اس امکان کو رد کیا ہے کہ وہاں کسی قسم کے کیلنڈر کے مطابق اعلان ہوتا ہے۔

چنانچہ مفتی اعظم پاکستان مفتی محمد رفیع عثمانی دارالعلوم کراچی سے جاری کردہ ایک فتویٰ میں لکھتے ہیں بلکہ شیخ الاسلام مولانا تقی عثمانی کی بھی یہی رائے ہے جو اس فتویٰ میں مذکور ہے۔ (چند اقتباسات ملاحظہ ہوں)

----- حساب فلکی رویت کے باب میں کوئی شرعی ذریعہ نہیں۔ شرعی ذرائع صرف تین ہیں۔ (الف) رویت عامہ (ب) شرعی شہادت یا خبر (ج) اکمال ثلاثین۔ جس کا حاصل یہ ہوا کہ چاروں مذہب کے فقہاء اس بات پر متفق ہیں کہ حساب فلکی رویت ہلال کے مسئلہ میں ثبوت اور نفی اور شرعی اور مستند شرعی نہیں بلکہ حساب اور شہادت میں تعارض واقع ہونے کی صورت میں شہادت اگر شرعی ضابطہ کے مطابق ہے تو اس کا اعتبار ہوگا اور حساب کو نظر انداز کیا جائے گا یعنی حساب فلکی کی وجہ سے شہادت رد نہیں ہوگی، اس تفصیل سے سعودی عرب والوں پر حساب فلکی کے قواعد کو نظر انداز کرنے پر مختلف قسم کی خرابیاں لازم آتی ہیں۔ یہ سارے اعتراضات رفع ہوئے کیونکہ سب کا منشاء حساب فلکی پر مدار رکھنا ہے۔ نتیجہ بحث یہ ہے کہ سعودی عرب والے اگر شہادت شرعیہ کی بنیاد پر رمضان اور عیدین کا فیصلہ کرتے ہیں تو یہ درست ہے اگرچہ نصاب

شہادت ان کے فقہی مذہب کے مطابق اور حساب فلکی کے خلاف ہو اور جب سعودی عرب کی رویت کا فیصلہ مذکورہ بالا شرعی اصول کے مطابق درست ہو تو اس صورت میں برطانیہ یا امریکہ کے رہنے والے اس کے مطابق عمل کر سکتے ہیں، بشرطیکہ یہ فیصلہ ان تک طریق شرعی سے پہنچ جائے جو کہ معروف ہے (فتویٰ نمبر ۴۶۱/۸ مورخہ ۱۲ شعبان ۱۳۲۲ھ)

(نوادر الفقہ ج ۸ ج ۱۲ از مفتی رفیع عثمانی۔ فتاویٰ عثمانی ج ۱۵ ج ۱۳ از مفتی تقی عثمانی، فتاویٰ محمودیہ ج ۲۷ ج ۷، ثبوت ہلال نیومون تھیوری از مولانا یعقوب احمد مفتاحی)

